

ማርያም አብ ጽርሓ ጽዮን

ዓምዲ እምነት ብዛዕባ ማርያም፡

ቅድሚያ አብቲ አስተምህሮና ወይ አስተንትኖና ምእታውና ክንፈልጦ ዝግብእና ነገራት ።

- ብዛዕባ ማርያም ክንርዳእ መጀምርያ ምስ ኢየሱስ ክርስቶስ፡ ስላሴን፣ ቤተክርስቲያን ዘልእ ርክብ ወይ ሓድነት አብ ግምት ክነእቱ አሎና።
- እቶም ቀንዲ ነገራት ንማርያምን ተርአን መንነታን ዝገልጹ አብቶም አርባዕተ አዕማድ እምነት ክንረኽቦ ንኸእል።
- ዓምዲ እምነትና ብዛዕባ ማርያም ዝርእዩ ሃብታም ትርጉም ንመንፈሳዊ ሕይወት አልአም።

ሀ. ንማርያም ክንርድአ እንተኾና አብቲ ምስ ኢየሱስ ክርስቶስ፣ ቅድስት ስላሴን፣ ቤተክርስቲያን ዘልእ ርክብ ዝተመስረተ ክኸውን አለም።

1. ናይ ማርያም ዕብዮትን ክብርን አብቲ ምስ ክርስቶስ ዘልእ ርክብ ዝተመስረተ እዩ።

- ኢየሱስ ክርስቶስ ካብ ሰበይቲ ተወሊዱ (ገላ 4:4)፣ ማርያም እታ ሰበይቲ እያ። (ሓ.ት.ክ. 422)።
- ኢየሱስ ክርስቶስ ካብ ዕብራዊት ንል እስራኤል ሰብ ኮይኑ ተወሊዱ (ሓ.ት.ክ. 423)።
- ማርያም ዕብራዊት እያ።
- ኢየሱስ ክርስቶስ ፍጹም አምላኽ ፍጹም ሰብ እዩ (ሓ.ት.ክ. 471~483)። ማርያም ብትሰብእቱ ናይ ብሓቂ አደ አምላኽ እያ።
- ኢየሱስ ክርስቶስ ብሥራሕ መንፈስ ቅዱስ ተጸኒሱ ካብ ድንግል ማርያም ተወሊዱ (ሓ.ት.ክ. 484~512)። ማርያም ካብ መጀመርታ ብዘይ ሓጢአት እያ ተጸኒሳ። ንሳ ድንግል አደ እያ።

2. ማርያም ናይ ቅድስት ስላሴ ህላዌን ሥራሕን እተንጸባርቐ ብፍላይ ናይ መንፈስ ቅዱስ ተራ አብ ድሕነት ደቂ ሰብ እትገልጽ እያ። ንሳ ቀንድን ማሕደር አብ ወልድ መንፈስ ቅዱስን እያ። ንሳ መንበር ጥበብ ትብሃል (ሓ.ት.ክ. 721-726)።

3. ማርያም አደ ክርስቶስ ጥራሕ አይኮነትን አደ ቤተክርስቲያን እውን እያ (ሓ.ት.ክ. 963-975)። ብሕይወታን ብፍልሰታን ብፍጹም ምስ ወዳ ሓደ ዝኾነት ንአና አደና ቡቲ ምስ ወዳ ዘልእ ርክብ ከምኡ አማላዲት ጸጋ ትኸውን። ንሳ ሞደል እምነት፣ተሰፋን ፍቕርን እያ።

ለ. አብ እምነትና አርባዕተ አዕማድ እምነት ብዛዕባ ማርያም አለወና።

ዓምዲ እምነት ወይ ደግማ ክብሃል እንከሎ አብ መለኮታዊ ግልጻት መሰረት ገሩ ወይ ምስኡ አገዳሲ ርክብ ገሩ ንሓቂ ዘቕርብ እዩ። ኩሉ ሓቕታት ደግማ ብቐጥታ ወይ ብቐረባ አብ ቅዱስ መጽሓፍ ዝተመስረት እዩ። ደግማ ናይ ቤተክርስቲያን ምሉእ ስልጣን ካብ ክርስቶስ ዝተቐበለቶ ጥራሕ አይኮነን ዝገልጹ እንታይ ድአ ናይ

ቤተክርስቲያን ትውፊት፣ ሉጡርግያዊ ሥርዓታትን ናይ ህዝቢ እምነት እውን እዮም። ንዶግማ ርእሰ ሊቃነ ጳጳሳት ምስ ኩሎም አቡናት ኮይኖም ብዕሊ ይእውጅዎ፣ ወይ ብጉባኤ የጽድቅዎ።

ዓምድታት እምነት ብዛዕባ ማርያም።

አብ ካቶሊካዊ እምነት ክርስትና ንማርያም ዝርእዩ አርባዕተ አዕማዳት እምነት አለዉና።

1. ማርያም አደ አምላኽ እያ። ወላዲተ አምላኽ
2. ማርያም ኩሉ ጊዜ ድንግል እያ። ድንግል ብሕልንኦ ድንግል ብሥግኦ። ቅድምን ድሕርን ንኢየሱስ ክርስቶስ ምውላዳ።
3. ማርያም ብዘይ ሓጢአት አዳም ተጸኒሳ። ንጽሕተ ንጹሓን ካብ መጀመርታ ምፍጣራ። ሓጢአት አዳም ዘይተንከፋ ፍጥረት እያ።
4. ማርያም ብሥግኦን ብነፍሳን ንሰማይ ፈለሳ። ፍልሰታ።

ቤተክርስቲያን ብዛዕባ ማርያም ወላ እኳ እቲ ቀንዲ ትምህርታ አብዘን አርባዕተ አዕማድ እምነት ይመስረት እምበር ብዙሕ ብዛዕባ ማርያም እተስተምህሮ አሎ። ንአብነት ማርያም አደ ቤተክርስቲያን፣ ማርያም መንጎኛና፣ ማርያም መንፈሳዊት አደና፣ ማርያም ዓራቕት ሰማይን ምድርን፣ ማርያም ህያብ አምላኽ፣ ወዘተ። ነዚ አርባዕተ አዕማዳት እምነት ክንገልጽ ጊዜ ይወስድ፣ ናይ ሎሚ አተኩሮና ብዛዕባ ማርያም አብ ጽርሓ ጽዮን እዩ። አብ ምቅርራብ አብ ብዓል ጴራቅሊጦስ ስለ እንርከብ ተራ ማርያም አብዚ ዓቢ ብዓል መንፈስ ቅዱስ ሳልሳይ አካል ቅድስት ስላሴ ክንርኢ ኢና። አስተምህሮና አብ ቅዱስ መጽሓፍ አብ ትውፊት፣ አብ ትምህርቲ ቤተክርስቲያን ዝተመስረተ እዩ።

ጽርሓ ጽዮን እንታይ እዩ አበይ ይርከብ አብ ታሪኽ ክርስትና እንታይ አገዳስነት አልኦ። እዝን ካልእን ሕቶታትን ንአፍልጦና ከበራርሆ ይኸእል።

ሉቃስ አብ ወንጌሉን ግ.ሓ. ብዛዕባ ማርያም ብዝያዳ ይነግረና። ማርያም አደ አምላኽ ካብ መጀመርታ አማኒት እያ ነራ፣ ንሳ ካብ መጀመርያ ካብ ጽንሰቱ፣ ልደቱ፣ ቆልዕነቱ፣ አብ ጉብዝናኡ ሕማማቱ ሞቱ ምስኡ ነራ። ነርድእቱ ተሳፋ ክህበም እንከሎ ምስኦም ኮይና ትጽብ ነራ። ንሳ አብ ኩሉ ምስኡ ነራ። ካብኦ ንላዕሊ ገሩ ዝቐረቦ ንኢየሱስ አብ ሕይወቱን አብ ቤተክርስቲያኑን የለን። ኢየሱስ አገልግሎቱ ምስኦ ጀሚርዎ ምስኦ ወዲእዎ። አብ ቃና ዘገለላ አብ ዝተገብረ መርዓ አማላዲት፣ ንጸገም ሰባት ርእያ እትኸእል፣ ሞንጎኛ ኮይና ንወዳ ገለ ግበር እዞም ሰብ ተጸጎሞም አለዉ ትብሎ ሽኡ አምላኽነቱን ምስኦ ዘለዎ ርክብን ክገልጽ ናይ መጀመርታ ተአምራቱ ይገብር። አብ መስቀል እንከሎ ብውክልና ዮሐንስ አደ ኹልና ኮይና እንሃ አደኹም እነዉ ደቕኺ ኢልዎ ሽኡ ተቐቢላትና ናታ ገራትና። ንሕና ደቂ ሕድሪ ኢና። ደቂ አምላኽ ክንከውን ከይንዝኸትም ንልመን አሎና። አብ መዓልቲ ጴራቅሊጦስ አብ መንበር ክብሪ ናይ ዝተንስኤ ወዳ ትቕመጥ።

ጽርሓ ጽዮን ኣብ ከተማ ኢየሩሳሌም ዝርከብ ማሕደር ኣጋይሽ ዝነበረ ፍሉይ ኣዳርሽ እዩ ነሩ። ኢየሱስ ምስ ኣርድእቱ መጨረሻታ ድራር ኣብኡ ከምዝበልዔ ከምኡ ቅዱስ ቁርባን ኣብኡ ከም ዝሰርዔ ውንጌላውያን ይነግሩና። (ማቴ 26፡17-25፤ ማር 14፡12-21፤ ሉቃ 22፡7-14፤ ዮሐ 13፡21-30) ማርቆስ ነዚ ብዝያዳ ይገልጸልና ዓቢ ኣዳራሽ ብጽቡቕ ዝተሸለመ ንፍሉይ ውራይ ክትገብረሉ ምቹእ ቦታ ከምኳኑ ይገልጽ። እዚ ኣዳራሽን፣ ናይ ኣታኸልቲ ቦታ ኣብ ገተሰማኒ ዝነበረ ካብ ጥንቲ ናይ ኣደ ማርቆስ ከም ዝነበረ ብሂል ኣሎ።

ድሕሪ ሞት ኢየሱስ ሓዋርያትን ገለ ኣንስትን ማርያም ኣደ ኢየሱስን ኣብ ጽርሓ ጽዮን ከም ዝነበሩ ግ.ሓ. ይነግረና። “ናብታ ኸተማ ምስ ኣትወ. ኸአ ናብታ ዝቕመጡላ ዝነበሩ ላዕለወይቲ ደርቢ ደየቡ ንሳቶም ከአ ጳጥሮስ፣ ዮሐንስ፣ ያዕቆብ፣ እንድርያስ፣ ፍሊጶስ፣ ቶማስ፣ በርተሎሜዎስ፣ ማቴዎስ፣ ያዕቆብ ወዲ እልፍዮስ፣ ስምኦን ቀናኢ፣ ይሁዳ ወዲ ያዕቆብ ነበሩ። እዚኦቶም ኩሎም ምስ ገለኣን ኣንስትን ምስ ማርያም ኣደ ኢየሱስን ምስ ኣጎዋቱን ኃቢሮም፣ ጸሎት የዘውትሩ ነበሩ” (ግ.ሓ. 1፡13-14)።

ቅዱስ ሉቃስ ኣብዚ ምሉኣት ማሕበር ከም ዝነበሩ ክገልጸልና ኢሉ ኣስማት ሓዋርያትን ገለ ኣንስትን ይጠቅስ። እዚ ነቲ ብእዮኤል ነብይ ኣብ ግ.ሓ. 2፡17-18 ተጠቒሱ ዘሎ “መንፈስ ቅዱስ ኣብ ልዕሊ ደቕኹም ክወርድ እዩ ንሳቶም ከአ ክንበዩ እዮም ዝብል” ከም ዝተፈጸመ ይነግር። ኣብዚ እቶም ቀዳሞት ክርስትያን ኣብ ቀጻሊ ጸሎት ተጸሚዶም ከም ዝነበሩ ንርእዮ። እዚ ጥቕሲ ብዛዕባ ናይ መጀምርያ መንፈሳዊ ሕይወት ተኸተልቲ ኢየሱስ ይነግረና። ኣብ ወንጌል ሉቃስ ጸሎት ፍሉይ ቦታ ኣልኦ። ሉቃ 3፡21-22 ብፍሉይ መንፈስ ቅዱስ ምስ ወረደ ኢየሱስ ከም ዝጸለየ ይነግር።

ማርያም ኣብ መጭረሽታ ሕይወት ኢየሱስ ቀንዲ ተዋሳኢት ኮይና ንረኽባ፣ ኣካቢትን ልኡኪትን ኮይና ንረኽባ። ኣብ ጎቦ ቀራንዮ ኣደ ተስፋ ኮይና ንኣመንቲ ወዳ ኣብ ተስፋ መጻናንዒ ዝኾነ ጳራቅሊጦስ ክተብጽሕ ንርእያ። ኣብ ቀራንዮ ኣብቲ መዓልቲ ጸልማትን ተስፋ ቁርጸትን ማርያም ናይ ተስፋ ምልክት ኮይና ንረኽባ። ኣብ እግሪ መስቀል ምስቲ ፍቕር ረድኢ ምእንቲ እታ መጻኢት ቤተክርስትያን ደው ትብል። ኣብ ቀራንዮ ኣደ ናይ እቲ ሕያው ብዳግም ንወዳ ትጸንሶ ማለት ምስኡ ፍሉይ ርክብ ከም ዘልኦ ንርዳእ ። ኣብዚ እዋን ኣብ ልባን ሰውነታን ጥራሕ ዘይኮነ፣ ነቲ ዝኸበረ ወዳ ናብ እታ ማሕበር ኣመንቲ ተመሓላልፎ። ስለዚ ኣብ ቀራንዮ ማርያም ናይ ተስፋ እመቤት እያ።

ኣብ መዓልቲ ጳራቅሊጦስ ቀንዲ ተርኣ ኣካቢትን ተስፋን ናይ እታ ነጋዲት ቤተክርስትያን ኾይና ንረኽባ። ኣብ መንጎ ሓዋርያት ብምርካባ ምልኣት ትህበም። ንሳ መተዓይይትን መስካሪትን ናይ ድሕነት ክርስቶስ እያ። ማርያም ምልክት ናይ ክርስቶስ ህላዌኡ ኣብ መንጎ እያ። ብሕይወታ ንኹልና ናይ እምነትና ኣብነት ሞደል እያ። ንሳ ድሕሪ ኣልያ ኩሉ ኣሎ፣ ከምቲ ናይ ሓዋርያት ሕይወት ምልኣት ዝሃበቶ ሎሚ እውን ምልኣት ትህበና። በዚ ኢና ንግስተ ሓዋርያት እንብላ። ንሳ ተስፋናን ምልኣት ቅሳነት እትህበና እያ።

ሓዋርያት ማርያም አብ መንግሥም ስለ ዝተረኸበት አብቲ ወዳ አብ መንግሥም ዘይነበረሉ እዋን ከመይ ኢሎም ቤተክርስቲያን ከም ዝኾኑ ተማሂሮም። መንፈስ ቅዱስ አብ መንግሥም ኮይኑ ክሰርሕ ንሳ ምሂራቶም። መንፈስ ቅዱስ አብ መንጎና ክርከብ ንማርያም አብ መንጎና ንግበራ።

ሉቃስ ንማርያም አብ መዓልቲ ጳራቅሊጦስ ፊልዩ ይጠቕሳ መጀምርያ ከምቲ አብ ሉቃ 8:19-21 ጠቐስዎ ዘሎ ናይ ኢየሱስ አደን አሕዋትን ዝብሃሉ እቶም ንቃል አምላኽ ዝሰምዑን ዝሕልዉን ዝበሎ ንአእ እውን ከም ዘመልክት ክገልጽ ኢሉ። ካልአይ ክገልጽ ዝደለየ ናይ ማርያም ተራ አብ ልደት ኢየሱስ ዓቢ ተራ ከም እተጸወተት ከምኡ አብ ምውላድ ቤተክርስቲያን አብ መዓልቲ ጳራቅሊጦስ መንፈስ ቅዱስ ብሓዲስ መገዲ አብአ ክመዘወረደ ከረድእ ኢሉ እዩ። ሉቃስ ማርያም እታ ዝለዓለት ምንጨ ኣፍልጦና ብዛዕባ ኢየሱስ ከም ዝኾነት ክገልጽ እንከሎ ንሳ ንኹሉ ነገር አብ ልባ ትጻፍሮ ከም ዝነበርት እዋ አብ ልባ ተስተንትኖ ከም ዝነበረት ሎሚ አብ ኢየሩሳሌም አብ መንጎ ቤተክርስቲያን ኮይና ነቲ እትፈልጦ ብዳግም ተስተንትኖ ንረኸባ።

ጸሎት አብ ሕይወት ቤተክርስቲያን መሰረት ናይ ኩሉ እዩ። ማርያም እትመርሖ ዝነበረት ጸሎት ናይ ምስጋና፣ ውዳሴ፣ ብትሕትና ዝተመርሖ እዩ ነሩ። ማርያም ዝመረሓቶ ጸሎት ናይ ልብን መንፈስን ሓድነት ነርዎ እዚ ኸአ ናይ እቲ ክወርድ ዝነበሮ ጳራቅሊጦስ ዋይማ እዩ። ቅዱስ ሉቃስ ቃል ሓይሊ ጸሎቶም ከረድአና ኢሉ ብሓንሳብ ይጽልዩ ከም ዝነበሩ ይነግር ብሓንሳብ ምጽላይ መግለጺ እምነቶም እዩ። ካብዚ እዋን ጀሚራ ቤተክርስቲያን ብሓንሳብ ምጽላይ ፍሉይ ትርጉም አልኦ አብ መአዲ ቅዱስ ቁርባን ብሓንሳብ ተአኪብና ክንጽሊ ከሎና ዝዓበዩ ጸሎት ነርግ። ንሳተፎ። አብ ብዙሕ ብዓላትና ኩላ ቤተክርስቲያን ብሓባር ትጽሊ። ጸሎት መልኸዕ ቤተክርስቲያን እዩ። እትጽሊ ቤተክርስቲያን አብ ማእከላ ኢየሱስን ማርያም አለዉ ኩሎም ቅዱሳን አለዉ። ጸሎት ቋንቋ እግዚአብሔር እዩ። ነዚ ኹሉ መሰረት ዝኾነና ማርያም ማእከል ናይ ኩሉ መንፈሳዊ ሕይወት ናይ እታ ቀዳመይቲ ቤተክርስቲያን ኮይና ትጽልን ተጸልን ስለ ዝነበረት እዩ። እዚ መሰረት ናይ እቲ ማርያም አደ ቤተክርስቲያን ዝብል ትምህርቲ ካልአይ ጉባኤ ቫቲካን እዩ።

ጳውሎስ 6ይ ሕዳር 21 1964 አብ ጊዜ ካልአይ ጉባኤ ቫቲካን ብዕሊ አደ ቤተክርስቲያን ኢሎማ። ናይ እዚ ኹሉ መሰረት አብ ብዓል ጳራቅሊጦስ ዝተራእየ እዩ። ማርያም ንክርስቶስ አብ ማእጻና ብሥራሕ መንፈስ ቅዱስ ከም ዝጽንሰት፣አብ መዓልቲ ጳራቅሊጦስ አብ ልዕሊ ሓዋርያት ዝወረደ መንፈስ ቅዱስ ንሱ እዩ። ፍቕሪ ናይ እቲ ሕያው አምላኽ አብ ምውላድ ቤተክርስቲያን ከአ ባዕሉ ዋና ሰራዲ ኮይኑ። ሓድነትን ፍቕርን ሕይወትን ዝህብ ንሱ እዩ። ናይ እቲ ሕያው አምላኽ ፍቕሪ አብ ምውላድ ቤተክርስቲያን ዋና ሰራዲ ኮይኑ ንረኸቦ (ጳውሎስ 6 25 ጥቅምቲ 1969)።

አበው ካልአይ ጉባኤ ቫቲካን አብ ብርሃን አህዛብ አብ ቍ 53 ከም ዝበልዎ ማርያም ነታ ቀዳመይቲ ማሕበር ክርስቶስ አብ ጸሎት አብ ምጽባይ ጳራቅሊጦስ መሪሓታ ሎሚ እውን አብዚ ጉባኤ ናይ መበል 20 ዘመን ክትመርሖ ይልምንዋ። አብ ሉቃስ 1:35 መልአኽ ከበሰራ እንከሎ “መንፈስ ቅዱስ አባኺ ክወርድ እዩ ኃይሊ ልዑል እውን ከጽልሊኪ እዩ ሰለዚ ኸአ እቲ ካባኺ ዝውለድ ቅዱስ ወዲ አምላኽ ክብሃል እዩ”

አብ ዝበላ ጊዜ ማርያም መንፈስ ቅዱስ አብ ልዕሊኦ ምውራድ እንታይ ምዃኑ ትፈልጥ ነራ። “ንሳ ማሕደር መንፈስ ቅዱስ እያ” ነዚ ዘብቅዓ ኸአ ምልእተ ጸጋን አደ አምላኽን ብምዃና እዩ። አብቲ አብ ምውራድ መንፈስ ቅዱስ ዝተገብረ ጸሎት ምኽንያት መሓወሲኦ መንፈስ ቅዱስ ወራዱ ንማሕበር ሓዋርያት እቲ አብ ክርስቶስ ብሰማያዊ አቦ ዝተሞህቦ ተልእኮ አብኦም ክወርድ ምእንቲ እዩ (ዮሐ 17:18)። ካብ መጀመርታ ማርያም ምስ ቤተክርስቲያን ዝተወሃሃደት እያ ንሳ ተኸታሊት ወይ ረድእ ናይ ወዳን እታ ዝበለጸት አብነት ቤተክርስቲያን አብ እምነታን ፍቕራን እያ። (ብርሃን አሕዛብ 53)።

አብ ጉባኤ ቫቲካን ብዝያዳ ዝተጸቕጠሉ ሓሳብ እንተሎ “አደ አምላኽ ብምዃናን ብዝተሞህባ ፍሉይ ጸጋን ምስ ወዳ ፍሉይ ሓድነት ፈጠራ አብቲ ጸግኡን ሥርሖን ተወሃሂዳ ብቐረባ ምስ ቤተክርስቲያን ተወሃሂዳ”።

አብ ጸርሓ ጽዮን ናይ ክርስቶስ ምስጢረ ትንሣኤ አብ መመላእታኡ እናተቐረበ እንከሎ ማርያም ምስ ሓዋርያት ኮይና ንምጽአት መንፈስ ቅዱስ ትቀራረብ ነራ እዚ ኸአ ልደት ቤተክርስቲያን እዩ። እዚ ናይ ማርያምን ሓዋርያትን ብሓንሳብ ኮይኖም ምጽባይ ፍሉይ ምልክት አልእ። እቲ አብ ምስጢረ ትሰብእቲ ወልድ ዝተመስረት ርክብ ማርያምን መንፈስ ቅዱስን ሕጂ እውን ብዳግም ብሓዲስ መልክዕ ይመጽእ። ሉቃ 1:45 ማርያም ነቲ መልአኽ ዝበላ ተቐቢላቶ። ንኤላስቤጥ ክትበጽሓ ምስ ከደት ኤላሳቤጥ ብመንፈስ ቅዱስ ተመሪሕ ንማርያም ዝተነግረኪ እትአምኒ ብጽእቲ ኢኺ ትብላ። ኤልሳቤጥ ቃል ማርያም ምስ ሰምዒት ብመንፈስ ቅዱስ መሊአ። አብ ጸርሓ ጽዮን አብ መዓልቲ ጳጳራዊ መስከረም ብሓንሳብ እንከለዉ ኩሎም ብመንፈስ ቅዱስ መሊአም። እታ ብመንፈስ ቅዱስ ዝጸነሰት ሎሚ አብ ጸርሓ ጽዮን ሓዲስ ምልአት መንፈስ ቅዱስ ተቐቢላ ንረኸባ። ካብዛ ዕለት ንድሓር ዘሎ ጉዕዝኦ ነቲ ምስ ወዳ ዝነበራ እምነት፣ ፍቕሪን ምሉእ ሓድነት ሎሚ ምስታ አብ ንግደት እትርከብ ቤተክርስቲያን ወዳ አተሓሒዛ ምጉዳዝ እዩ።

ቤተክርስቲያን ምስ ማርያም ኮይና ክትጽሊ ይግብኦ። ምስኦ ክንጽሊ ከሎና ሎሚ እውን መንፈስ ቅዱስ አብ መንጎና አሎ። ምስኦ ክንጽሊ ከሎና ብናታ መንጎኻንት ካብ ህያባት መንፈስ ቅዱስ ይመጽእ ከምዘሎ ክንርዳእ ንኸእል። ናይ አስተምህሮና ቀንዲ ምኽንያት አብ ምቕርራብ ብዓለ ጳጳራዊ መስከረም ዕለ ዘሎና ፍሉይ አስተንተኖ አብ ርክብ ማርያምን መንፈስ ቅዱስን ብአምሳሉ ብማርያም አቢልና ናብ መንፈስ ቅዱስ ንምብጻሕ እሞ ጣዕምን ጸጋን መንፈስ ቅዱስ ክነስተማቕር ማለት እዩ።

ማርያም አብ ጸርሓ ጽዮን ንቤተክርስቲያን ነቲ አብ ሕይወታ እቲፈልጦ ርክብ መንፈስ ቅዱስ ከተስተምህራ ትርከብ። መንፈስ ቅዱስ አብ ስለ ዝነበረ ምስጢር ሞት ወዳ ክትርዳእ አኸኢልዋ። ወንጌላውያን ኢየሱስ ምስ ሞተ ምስተቐብረ ሓዋርያትን እተን ምስኦም ዝነበራ አንስቲ አብ መቐብር ክናድይኦ ከይድን ይብሉና ማርያም ግን አይኸደትን ምኽንያቱ ከም ዝትንስእ ትፈልጥን ትአምንን ነራ። እቲ አብ ጽንሰቱ እትፈልጦ መንፈስ ቅዱስ ኩሉ አብሪሁላ እዩ። ነዚ ንሳ እትፈልጦ ንቤተክርስቲያን ክትምህራ ንርእያ። ማርያም እምብኦር ቀዳመይቲ መምህር ብዛዕባ መንፈስ ቅዱስ እያ። ነዘን ተሪፍናና ዘልዋ መዓልታት ተመሃሮ ማርያም ክንከውን ልብና ሕይወትና

ንክፈት። እዚ መጻዋዕታ እዩ ምክሪ ኣይኮነን። ደቂ ማርያም ክንብሃል እንተኾና፣ መንፈስ ማርያም ኣባና እንተሎ እዩ። ንሰባት ብመልክዖም ወዲ እክለ ንል እክለ ንብሎም ሎሚ ብግብርና ብፍቕርና ብዘሎና ርክባት ደቂ ማርያም ዘብል መልኽዕ ይሃልወና።

ብኸመይ ደቂ ማርያም ብመንፈስ ቅዱስ ንኹን።

- ጸለይቲ ክንከውን ይግብእና። መንፈስ ቅዱስ ኣብ ጸሎት ዝገብሩ ብቐሊል ይርከብ። ሕይወት ማርያም ሕይወት ጸሎት እዩ። ሉቃስ ማርያም ንኣምላኽ ትሰምዕ ከም ዝነበረት ኣብ ጸሎት እንከለዉ መንፈስ ቅዱስ ከም ዝወረደ ይነግረን። ሎሚ ጸሎት ብግዲ የድልየና እዩ። ዘመና ሓሲሙ ደቂ ሰብ ካብ ኣምላኽ እንርሕቕ በዚሕና ብሓቂ ጸሎት የድልየና። “ኩሉ ጊዜ ጸልዩ” ዝብላ ቃል መድኃኒና ብግልናን ብሓባርን ክንጽልኢ እዋኑ እዩ።
- እንታይ ዓይነት ጸሎት የድልየና። ኩሉ ሰናይ ግብሪ ጸሎት እዩ ይብልና ሓዋርያ ጳውሎስ። ጸሎትና ኣብ ንስሓ ተሓድሶን ማለት ኣብ ፍጹም ለውጢ ዝመርሕ፣ ጸሎትና ሰበኽቲ ወንጌል ብሕይወትና ክኸውን፣ ጸሎትና ምእንቲ ሰላም ፍቕሪ ኣብ መንጎ ደቂ ሰባት ብፍላይ በዚ ኣጋጣሚ ምእንቲ ኣብ ሃገርና ሰላም ምሕረት ምርድዳእ ክነግስ፣ ጸሎትና ምእንቲ ቅድስና ነፍሲ ወከፍና። ንርእስና ከይኮና ንኻልኣት ክንከውን ኣይንክእልን ኢና መጀምርያ ነፍሲ ወከፍና ብግልና ንኢየሱስ፣ ንመንፈስ ቅዱስ፣ ንማርያም ክንረኽቦም ኣሎና። ዕላል ምስኣም ክንምሃር ኣሎና። ኣብዚ ምንባር ክንደይ ይጥዕም ክሳብ ዘይበልና ጣዕሚ ክርስቶስን መንፈስ ቅዱስን ማርያምን ክሰቕረና ኣይክእልን እዩ።
- እምብእር ንመዓልታዊ ሕይወትና ምስ ኣምላኽ ክንራኽብ መደብ ንግበረሉ። ብሓባር ጸሎት ንግበር ብፍላይ ንማርያም ንቕረባ። ብሓባር ኣብ ገዛውትና ኣብ ቤተክርስቲያን ብግልና መቐጻርያ፣ ውዳሴ ማርያም፣ መንፈሳዊ ንባባት ብዛዕባ ማርያም ክንገብር ኣሎና።
- ሓዋርያት ንማርያም መራሒቶም ገሮም ስለ ዝተጓዕዙ ነቲ መምህሮም ዝበሎም ኣብ ግብሪ ኣውዕሎም ኩሎም ካብ ፍቕሪ ጎይትኣም ከይተፈልዩ ሓሊፎም። ሎሚ ኣነን ንሰኹምን ናይ ክርስቶስን ማርያምን ኮና ንረኽብ መለለይና ጸሎት ፍቕሪ ሕድገት ይኹን። ንዝኣረገ ሕይወትና ብመንፈስ ቅዱስ ተመሪሕና ንሓድሶ። ክትሕደስ እና ተዛነኻ ኣይኾነን ናይ ብሓቂ ንስሓን ጸሎትን ተጋድሎን የድልየና እዩ እሞ እስከ ሎሚ መጻኢ ኣሎኹ ተቐበለኒ ንበሎ ንመድኃኒ። ምሰደኻ ኣሎኹ/ ኣሎና ርድኣና ስምዓና ንበሎ።

ክቡራት መፍቀርቲ ማርያም ኣብዚ ቅዱስ እዋን ዝተሓደሰ ሕይወት ሒዝና ንኣምላኽ ንቕረብ ኣብ ሕይወትና ናብራና፣ ሓዳርና ኣብ ኩሉ ሕይወትና ቦታ ንሃቦ። ፍርሃት ኣምላኽ ኣሕዲርና ነታ ቀጣን መገዲ ሒዝና ንጉዓዝ። መንፈስ ቅዱስ ጎይታናን ኣምላኽናን ብርሃኑ የብርሃልና ንኹልኹም በዚ ኣጋጣሚ እትሰምዑኒ ዘሎኹምን ኣብ ካልእ ኣብ ዝተፈላለዩ ቦታ ዘልኹም ኣምላኽ ጸግኡ ሂቡ ቅድስና ዝመልኦ ምስንዳው ንብዓል ጳራቅሊጦስ ይግበረልና። ኣምላኽ ምስኩልና ይኹን።
ኣባ ንጉሠ ፍሥሓ